

# శివరంజని

చిక్కయ్య, - పండి పండి ఆరముగ్గి రాలిపోయినాడు:  
గుటుక్కు మనగానే ఆతడి ఆత్మ స్వర్గానికే ప్రయాణంకట్టింది:  
పోతూ పోతూ, ఆ బుంగమీసాలూ, ఆ పాత తంబూరా,  
అంటిపట్టుకు వెళ్ళింది :

—స్వర్గందాకా వెళ్ళాడు : బయట గేటు వేసిఉంది :  
'పాపం, నిద్రపోతున్నారేమో!' అనుకుని తట్టకుండా  
ఆక్కడే ఉన్న ఓ చట్టుమీద చదికిల పడ్డాడు :

ఎంతసేపు అలా కూర్చుంటాడూ? - విసుగేసుకొచ్చింది:  
మీసాలు ఎగసన దోసుకుని, తంబూరాదండె అందుకుని,  
పంటితో చుంగు బిగించి, రింగ్ మనిపించి, గొంతుఎత్తాడు :

అవతలివాళ్ళకు నిద్రాభంగం అవుతుం దేమోనని, -  
కూనిరాగంగానే ఎత్తుకున్నాడు - కాని మనసు ఊగినకొద్దీ  
మీటు మోపైంది - ఆ లోకంలో ఒంటిగా వదిలేసివచ్చిన  
పెళ్ళాంమీద భ్రమకొద్దీ గొంతు మోగింది -

—బంటిగా తూ గేవు  
ఓసైన మారాజ  
ఇంటికాడ చుక్క  
కేబ్రమత లాయెనో...రాజా-  
ఉత్తుత్తి పున్నాని  
కురికి గంతేసేవు  
నీ నీడలో తొంగి  
సూడవో మారాజ...

—ఇలాగే పాడుతున్నాడు-పాటతో ఊగుతున్నాడు.  
ఇంతలో గేటు అద్దరినుంచి ఎవరో కేకవేశారు.

‘ఎవరక్కడ?’

‘బహో! ఎవడో దేవతల్లై ఉన్నాడు’ అనుకున్నాడు  
సన్నయ్య. గరపచేలో రాటుతేలిన ఘటమేమో, తడుము  
కోకుండా రొమ్ము విరుచుకున్నట్లు జవాబు చెప్పాడు.

‘నేనే!’

‘నేనంటే’

‘చిక్కయ్యని!’

‘ఏమిటా మోత!’

‘మోతకాదు, పాట!’

‘దాంతాడు తెగిరిలే - ఇంత ఆలస్యంగా వచ్చావేం!’

‘అయిందిలే - ఆలస్యం! ఇందాక సంజె పొద్దునేకా,  
మనం చచ్చిపోయింది!’

‘సంజె పొద్దునా? - అయితే, రేపటికి జేరుకొనే వాడవ్!’

‘ఎమయ్యోవ్, దేవుడూ!-నేను మెరక చేలోమనిషిని!’

‘అలాగే? - మన దేవారు? - ఏ తాలూకా!’

‘నందిగామ!’

‘ఊరు?’

‘చెపితే నీకేం తెలుస్తుంది? - ఎన్నడన్నా ఆచాయలకు వచ్చావా ఏం!’

‘నాకు అంతా ఎరికేలే - ఏ ఊరు?’

‘సింగారం-’

‘పేరు-?’

‘మా యింటిపేరు అయినాబత్తుల వాళ్లు-

‘బండ చేషయ్య రెండో కొడుకునయ్యా - చివరింగయ్యని!

‘చిక్కయ్యంటారు ఎరగవ్? -’

‘అంటే అన్నారలే! - తెల్లారే దాకా అక్కడే పరుండు గొడవచెయ్యకుండా! -’

‘సరేలేవయ్యా! - నీమానాన నీవుపోయి బబ్బో!’

‘వ్! - నిశ్శబ్దం! -’

చిక్కయ్య మెదలకుండా కూర్చున్నాడు: అది మండు వేసంగి అయినా తెల్లవారుజాముకు చలిచలిగా ఉంది-బళ్లు విదిలించుకుని, మళ్ళీ తంబురా అందుకొని గొంతు విప్పాడు- కువకువలాడుతూ, దేవకన్నెలు గేటు దగ్గర మూగి సందులగుండా తొంగి చూస్తున్నారు.

‘ఎంతచక్కగా ఉందోనే - ఏంబాగా పాడుతున్నాడే!’

ర స మ ం జ రి ~~~~~

ఈ కిల కిల పసికట్టి, చిక్క-య్య మరీ పెచ్చు రేగాడు- ఇంకోట  
అందుకున్నాడు-

జొన్న సేల మయ్యాన  
—వన్నెనూసి కన్నేసి  
దారికాసి చేరదీసి  
కోరమీసం యెంకటసాయ్ -  
ఏమన్నడే సిట్టి  
ఏమన్నడే-వా, డేమన్నడే...  
—ని న్నేమన్నడే!...

దేవకన్నెలు, విలవిల్లాడుతున్నాయ్-

‘ఏం పాట అది!-’

యాలపదం!

‘యాల, యాల!’ కన్నెలు సంబరపడ్డాయి-

‘ఏం లయగా ఉండే!’

ఇంతలో గేటు విచ్చుకుంది.

‘చిక్క-య్యా!’ దేవత గుమ్మంలోంచి కేకవేశాడు.

‘ఊఁ!’

‘రా- గోలోపలికి రా-’

‘-నన్ను బ్రతిమాలడం దేనికయ్యా - నేనే వస్తూం  
టినిగా!’

—చిక్క మెరుపులో, దేవలోకం అంతా తెలిసిపో  
యింది, రంజుగా యాల పదాలు పాడే లయకా డేవడో

~~~~~ 120

వచ్చాడని. అది యింద్రుడిదాకా ప్రాకింది: పైగా, ఆపూట, దేవరాజుకు ఆటవిడుపేమో కూడా—

చిక్కయ్యను లోపలికి వెంటబెట్టుకు వెళ్లి, ఆ దేవత ఏదో విడిదిలో దించాడు: అమ్మయ్య- అని నడుం వాల్చ బోతూండగానే- మరో బడా దేవత ఉరుకులు పరుగులుగా వచ్చాడు-

- ‘చిక్కయ్యా!’
- ‘అంటే, మనమే!’
- ‘పదాలు పాడుతావటనే’
- ‘భేషుగ్గా!’
- ‘అయితే, రా పోదాం!’
- ‘ఎందాకా!’
- ‘ప్రభువు సన్నిధికి!’
- ‘ప్రభువా?’
- ‘ఏం భయమా?’
- ‘నాకెందుకయ్యా!- పద!’

ఇద్దరూ కలిసి, ఓ పేర్ధవీధిగుండా పడిపోతున్నారు: రెండుపక్కలా కొండలల్లే, వెండిముద్దలల్లే ఇళ్ళున్నాయి. అందులో అందరూ కిటకిటలాడుతూ, గడ్డాలు వ్రేళ్ళాడే రుషులున్నారు:

ఆ యిళ్ళన్నీ దాటి, ఓ అసరంజిభవంతి ముందు ఆగి,- పహారావాళ్ళకు సంకేతవాక్యం చెప్పి లోపలికి వెళ్ళారు:

‘ఒక్క మనవి :-

లోపల దేవరాజు తీరుబడిగా కూర్చుని, తాపీగా హుక్కా త్రాగుతున్నాడు. చిక్కయ్య దేవరాజును చూసి, దాసోహం అన్నాడు. ఆయన పరధ్యానంగా ధీమాగా తల ఊగించాడు.

చూస్తూ చూస్తుండగానే, ఒక్క నిమిషంలో అక్కడకు, దేవకన్నె లందరూ ఎక్కి-దక్కిగా వచ్చి పడ్డారు. మరీ మరీ ముందుకు రావాలని, ఒకళ్ళనొకళ్లు త్రోసుకుంటున్నారు. కిచకిచలాడుతున్నారు, కేరింతలాడుతున్నారు, గుసగుసలుగా కసురుకుంటున్నారు.

‘అచ్చా!, చిక్కయ్యా!- పాట మొదలెట్టు!’ అన్నాడు దేవరాజు:

చిక్కయ్య ఈ విడత ఖచితంగా సాష్టాంగ ప్రణామం చేసి.

‘ప్రభూ మీ ఆజ్ఞకు అడ్డేమిటి అలాగే!- కాని, ‘మా ఊరు కుర్రకుంక తెవరన్నా ఇక్కడున్నా రేమో తమకు ఎరికేనా?’ అని విన్నపాలైనాడు:

‘ఏం-వాళ్ళేందుకూ!’  
‘బాబూ, చిందేసేవాళ్లుంటేనేకాని, పదానికి అందం ఉండదు.’

దేవరాజు చిరునవ్వుతో ‘అలాగే!’ అన్నట్టు తల వూచాడు: ఓముఠా దేవతల్ని పంపాడు, ఎవళ్లన్నా ఉంటే తక్షణం హాజరుపెట్టమని!

వెళ్ళినవాళ్లు వట్టిచేతులతో తిరిగివచ్చారు-

‘ఆ పూరివాళ్లు ఒకడో అరో తగిలాడు కాని,-  
అందరూ ముసిలివాళ్లు బాబూ, అని మనవిచ్చారు.

‘ఎబ్బే వాళ్లేం లాభంలేదు: ముసిలివాళ్లకు అంగ  
లేస్తుందా? - వాళ్ల వల్ల నేమాతుంది!’ అని పిసుక్కున్నాడు  
చిక్కయ్య - ‘అయితే బాబూ మా క్రమమాక అంతా  
ఏమైంది. పడుచువాళ్లు కూడా, మా సీమలో అడపా దడపా,  
చచ్చిపోతూండడంకదై- వాళ్లు ఏమైనట్టు?’ అని అడిగాడు.

‘బహుశా నరకంలో తగిలితే తగలచ్చు!’ అన్నాడు  
దేవరాజు.

‘ఆ! - మా బాగా సెలవిచ్చారు బాబూ-మీ మాట  
నిజమే అయి ఉండచ్చు: ఉంటే, వాళ్లు అక్కడే ఉంటారు:  
ఆసజ్జంతా నాకు తెలుసు బాబూ:-

‘ఒక్క కోటయ్య కొడుకు అంకమ్మ ఉన్నాడే, -  
దొంకలో, మునసబు కొత్తకోడల్ని ఉన్నపాళాన నిలేశాడు-  
అదేమిరా అని నలుగురూ కమ్ముకుంటే చీల్చిగద్దలకు వేశాడు!  
ఒక్కచేతిమీద వంద పురుగులకు అగ్గిపెట్టాడు - వాడు నరకం  
లో ఉండక మరెక్కడుంటాడు? -

‘సీతయ్య మేనల్లుడు చిన్నతిరుపతిగాడు- రాణాలో  
మాటిచ్చివచ్చి- పట్టపగలు దివాణా దోచేశాడు! విచ్చు  
కత్తులాళ్ళు ఝాం-ఝాం అంటే బుగుజెక్కి గండితగలకుండా  
ఉరికాడు- ఒక్కడూ వందమందికి జవాబు చెప్పాడు- గడి  
దొంగ- కాని,- వాడి చిందే చిందుబాబూ- మా సీమలో

ర స మం జ రి

వెయ్యిన్నొక్క పల్లెలోను, - వాడిని మించిన మొసగా డేడి-  
అడుగువేస్తే- హంసకులికినట్టే-

— 'పాడవేం!' గర్జించినట్టు మందలించాడు దేవరాజు.  
చిక్కయ్య ఉలిక్కిపడకుండా, నిదానంగా మీసం ఎగదువ్వు  
కుని. గొంతు సవరించుకుని, - తీగె తంగు మనిపించి-

'ఏం-వింటారు?-' అని అడిగాడు-

'నీ యిష్టం వచ్చింది-

'కొయ్యోడి పదం- పాడనా?'

దేవరాజు- 'ఏదైనా సరే!' అన్నట్టు తల ఊగించాడు-  
చిక్కయ్య అంచుకున్నాడు-

నిమ్మతోట మలుపుల్లో- దా

నిమ్మరెమ్మ కులుకుల్లో-

చెమ్మచెక్కలో చెయ్యోడిసేవ్- ఓ

లమ్మో! చక్కలి గింతలు రో

రయ్యోకొయ్యోడా!...

ఈ పదం ఆసాంతం పాడేశాడు!

దేవరాజు విన్నంతసేపూ ఊతగా హుషారుగా తల  
ఊగించాడు- 'శహబాష్' అన్నట్టుచూసి, - చిక్కయ్యను అతి  
చనవుగా పలుకరించి, అంతఃపురానికి. - చిందువేస్తున్నట్టు  
అడుగులు వేసుకుంటూ వెళ్లిపోయినాడు—

దేవరాజు అక్కడనుంచి వెళ్ళిపోగానే, - అంతవరకూ  
ఆనందం బిగబట్టుకువున్న దేవకన్యలు, ఋషులు, పరమ

సిద్ధులూ అందరూ చిక్కయ్యమీద విరుచుకుపడ్డారు : ఇంకా పాడమని వేధించారు-

చిక్కయ్య అంత రణగుణ ధ్వనిలోనూ చీమకుట్టి నట్టెయినా లేకుండా కూర్చున్నాడు ! అందరివంకా ఒక్కసారి పరకాయించి చూశాడు ! ఆ మొగాల్లో ఆవేశాలు చూసి,- గండు మీసం మెర మెరలాడింది- ఇంకోపదం అంకించు కున్నాడు-

ఝనక ఝనకో - ఝనక ఝనకా

కులికిందిలే - భలే కులికిందిలే -

మొన్న - కులికింది రాసోఁ కూనా

నిన్న - వెలిసింది వడగళ్ళ వానా -

దేవకన్నె అందరూ ఎగిరి గంతు వేశారు- ఒక్కొక్క చరణం వింటున్న కొద్దీ వాళ్ళబళ్ళు వాళ్ళుమరచేపోతున్నారు. చిక్కయ్య పదం ఆగగానే మరోపదం అందుకుంటున్నాడు-

ఇక్కడిలా వాళ్లందరూ సంబరాలు పడుతూండగా,- దేవ గురువు, మరేదో ఊర్ధ్వలోకంనుంచి స్వర్గానికి వస్తూండగా,- గాలి దాడిని ఓ దేవకన్నె పాడుకుంటూ పోయింది.

ఒహోహోరాజ్ ! ఓ-హో మారాజ !

‘కో’ యంటే ‘ఓ’ యంటనోయ్ రాజా -...

మరో పక్కనుంచి ఇలా వినిపించింది, - “మరో మొగగొంతు -

వరదగాలి తేలిపోయి

వాలెవాలె సిన్నదాన

చిలకపచ్చ కోకచెంగు

ఒలికిం దుయ్యాలమీద - ఓసిన్నదాన...

బృహస్పతికి గుండె బేజారై పోయింది. అక్కడే చది కిలపడి, - రెండుచేతుల్లో తలకాయ పెట్టుకు కూర్చున్నాడు- లేచి, - గావంచా కాళ్లకు బందాలు పడుతూండగా, - స్వర్గం లోకి పరుగెత్తుకు వచ్చాడు!

అన్ని యిట్లా బోసిపోతూ ఉన్నాయి: ఏ యింటా ఒక్క దేవతకాని, ఒక్కరుషికానిలేదు: లోకం లోకం యావత్తూ చిక్కయ్యచుట్టూ మూగి, - పాటకు వంతగా పర వశంగా చిందువేస్తూంది!

దేవ గురువు నిర్ఘాంత పోయినాడు - తలవంచుకు యింటికి వెళ్ళిపోయినాడు: వెళ్లి భీష్మించుకు కూర్చుని దేవ రాజుకు కబురంపాడు- వచ్చి రాగానే- 'ఏమిటిది?' అని శాప మంత ధూకుడుగా అడిగాడు -

'ఏముందీ : - ఏం లేదే!' అన్నాడు దేవరాజు.

'ఈ ఘోష ఏమిటి?'

'సర్వజ్ఞులు తమకు తెలియని దేముంటుంది! - భూలో కంలో యాలపదం అనే ఒకగీత విశేషం ఉన్నదట- చిక్కయ్య అనే ఓ పుణ్యాత్మ ఇక్కడికి వాటిని పట్టుకు వచ్చాడు: ఏం బాగున్నాయ్ గురూ ఆ పాటలు! - స్వర్గం అంతా ఊగి పోతూంది-'

బృహస్పతికి ఇక వినడం అసహ్యమనిపించి, - అక్కడ నుంచి బ్రహ్మలోకానికి ఎగిరి పోయినాడు:

బృహస్పతి, ధూకుడుగా రావడం చూసి దేవకన్య  
లందరూ, మర్యాదకోసం అన్నట్టు, ఆటపాట కట్టిపెట్టి వైదొల  
గారు- చిక్కయ్య తంబుర మూగపోనిచ్చి, మ్రాగన్నతో  
అలాగే కూర్చున్నాడు:

‘చిక్కయ్యా’

‘అయ్య!’

‘ఎక్కడికన్నా వెళ్లిపోరాదూ?’

‘ఎక్కడికి వెళ్లను బాబూ!’

అవును ఎక్కడికి వెళతాడు-? బృహస్పతి ఆలోచనలో  
పడ్డాడు-

‘ఎందుకు వెళ్లాలి- చచ్చిపోగానే, యిక్కడికి రప్పిం  
చారుగదా!-’ అని చిక్కయ్య సవాల్ చేశాడు :

‘ఆఁ- అదే చిక్కు!’

‘నేనేం తప్పు చేయలేదే - ఎవడిగొంతూ కొయ్య  
లేదే- ఎవడి భార్యనూ-’

‘అవునవును - నిజమే!’

‘నిజమే అయితే - మరి?’

‘నీవు వచ్చినప్పటినుంచీ స్వర్గమంతా - నీ పాతే  
పాడుతూంది- ఆ ఆటే ఆడుతూంది’ -

‘ఓఁ! అదా, కథ?’

‘ఎక్కడికి వెళదామని నీ ఉద్దేశం చిక్కయ్యా!’

బృహస్పతి ప్రాధేయపడుతూ అడిగాడు -

చిక్కయ్య, ఒక్కనిముషం ఆలోచించి-

‘ఘికెందుకులే బాబూ, బాధ-పోతానులే;-’ అని  
లేచాడు.

‘ఎక్కడికి!’

‘ఉన్నచోటికే!’

‘భూలోకానికా?’

‘ఓఁ-భేషుగ్గా!’

‘ఏదో తారామండలంలో నీకు వసతి కల్పించుదా  
మనుకున్నానే-’

‘నాకు తారావద్దూ, దగబోలూవద్దు సెలవు-సెలవు-’

‘స్వర్గం విడిచిపోవడమే?’

‘ఁ-మాలావు స్వర్గం-: నేనెక్కడుంటే అదేస్వర్గం:  
మా కొండల్లో, కోనల్లో స్వర్గం లేదూ-’

అన్నీ చుట్టబెట్టుకుంటూ పోతాబాబూ, పాతలయలన్నీ  
యాదకు తెస్తా-

ఒంటికాడ చెట్టునీడ కునికిపోతూ, రెల్లూడే గొల్ల  
పిల్లడి వెన్నునానుకొని,- పాతలయ వొడుపులందిస్తా-

దుత్తమీద దుత్తపెట్టి నీటుగా దుద్దుకూరి సంతకు  
పోయే సింగారి నడకలో వడుపులో లయ కలుపుతా.

కూలికి ఒళ్ళంతావంచే పాలికాపు చెవిదారను, వాళ్ళ  
అయ్య నేర్చిన పదం ఊదుతా.

‘ఏకులబుట్ట ముందేసుకు కూచుని ఎన్నెన్నో ఊసులు  
పోయే అవ్వకు చిన్నప్పటి చిందు అందిస్తా-’

చిక్కయ్య తంబురదండె అందుకుని రెపట్లల్లె లేచి నిలుచున్నాడు—

బృహస్పతి కొంచెం సంకోచంగా, - 'బాగానే - ఉంది కాని, ఈపాటికి లోకంలో నీ లయ పాతపడిపోయి ఉండదూ? ఎవరూ చెప్పని పెట్టకపోతే—'

'వాళ్ళే చెడిపోతారు నా కేంబాబూ; పా రే వాగుల్లెవా? పర్వతాల్లో గుహల్లెవా, - పచ్చపట్టుమీద మీటుకుంటూ పోయే పైరుగాలి లేదా - మనుషులకు చెవుడొచ్చినా, - మన లయకు చేటురాదు బాబూ - సెలవు!-' చిక్కయ్య వెనుతిరిగి చూడకుండా వెళ్లిపోతున్నాడు—

'సెలవు చిక్కయ్యా!-' బృహస్పతికి ఏదో జ్ఞాపకం వచ్చి ముందుకు పరుగెత్తుకు వెళ్లి ఆపేశాడు—

'నామీద కోపం లేదుగద!'

'ఎందుకు బాబూ?'

'నీ విలాగే పాడుతూ కూచుంటే - స్వర్గమంతటికీ యీ పదాలే అబ్బుతాయి. వేదాలు మూలబడిపోతాయి అని భయమేసింది చిక్కయ్యా?'

'అంతేనేమో, బాబూ!'

'స్వర్గానికి కాకుండా చేశానని ఏమీ అనుకోవు గద!'

'అదేమిటయ్యా!-అన్నీ తెలిసిన పెద్దలు మీకీ దిగు లేమిటి? - నాకు కొరతేమిటి బాబూ:- నా మనసు ఎక్కడ వుంటే - అదే స్వర్గం—'

ఎంతో వినయంగా నమస్కారంచేసి చిక్కయ్య సాగి పోయినాడు, తంబూర చంకను పెట్టుకుని.

స్వర్గంలోంచి బయటపడ్డ తరువాత, - ఏదో ఇరకాటం అంతాపోయి, ఎంతో హాయిని పడ్డట్టున్నది చిక్కయ్యకు. ఎడా తెరిపిలేని శూన్యంలో ఎంతో స్వేచ్ఛగా ఊపిరిలాక్కుంటూ తేలిపోతున్నాడు.

దోవలో, మిలమిల్లాడుతూ పాల వెల్లి ఏదో ఎగువకు నిశ్చలంగా ప్రవహించుతూంది: అందులో మునుకలు వేశాడు: ఈదినంత ఉరవడిలో, ఉన్న చోటునే తపనంతా తీరేట్టు స్నానం చేశాడు: ఒడ్డున నిలుచుని, - 'ఇంతటితో నీకూనాకూ సరి;' అన్నట్టు స్వర్గంకేసి తిరిగి జుట్టు రూపించాడు - భూలో కానికి జాలే నడిరోడ్డు పుచ్చుకున్నాడు - గొంతు ఎత్తాడు.

ఆఁ- వహవ్వా!  
 గతుకుల కంకటిమీద  
 ముతకా కంబళి మడత  
 కొట్టేడూ గడిదీసీ  
 బట్టేసుకు పక్కేసీ  
 ఉక్కలో ఒక్కణ్ణి  
 ఊరించకే అమ్మడూ -

...పచ్చపచ్చాల వెన్నెలే -  
 ...పుచ్చపూల...వన్నెల వైపెచ్చులే -

చిక్కయ్య వాడేపదం, వాళ్ళ పరగణాలో ఉన్న కొండలూ, కోనలూ అందుకున్నాయి.

